

అడిగిరానివరాలు

శ్రీ మధురాంతకం రాజారాం

స్వత్రం అరుగుమీద పడుకున్న రవణయ్య వులికిపడి లేచి కూచుంటూ "అరరే, బాగా తెల్లవారిపోయి నట్టుండే" అనుకున్నాడు. పల్లెటూళ్ళలోనైతే అప్పటికి బాగా భలుమని తెల్లవారినట్టే లెక్క. పట్టణాల్లో దారివేరు. ఇక్కడ వేకువ జామున నిద్రాదేవత చిద్విలాసం మరొక మోతాదు మితిమీరుతుండేమోనని పిస్తుంది. నాకరీ చేస్తూ ముప్పైయేళ్ళుగా రవణయ్య స్థిరపడిపోయిన రామాపురం స్వరూపంలో గూడా ఇప్పుడిప్పుడు సినిమా థియేటరు, రైసుమిల్లు, వేళకు సరిగ్గా 'భోజనం రెడీ' అంటూ బోర్డు తగిలించుకునే, హోటళ్లు లాంటి, పట్టణం తాలూకు హాంగులు, వేరూను కొనిపోయిన మాట నిజమే! కానీ అక్కడ యింకా ప్రాతస్సమయం కోడి కూతకూ, పక్షుల కలరవాలకు, పైరు పచ్చలవైనుంచి చల్లగా మెల్లగా సాగివచ్చే కమ్మ తెమ్మెరకూ నోచుకుంటూనే వుంది. కోడి కూతకుబదులు రెండునిమిషాలపాటు చెవుల్లో చేరి గీపెట్టిన సైరను మోతతో రవణయ్య కలత నిద్ర, నిద్రలో కంటున్న కల, కలలో కలవరాలు అన్నీ ఒక్కసారిగా చెబరిపోయాయి. అతను అరుగుపైన లేచి కూచునే సరికి ఎదురింటి గుమ్మంముందు రోడ్డులో సైకిలు నిలబెట్టి కుర్రాడొకడు 'పాల్ పాల్' అంటూ బెల్ మోగించేస్తున్నాడు. భుజాన పేడబుట్టతో ఆడమనిషి ఒకావిడ ప్రక్కయింటి గుమ్మంముందు "అమ్మా, అమ్మోమ్, తిలుపు తిలుపు" అంటూ కవాటాన్ని దబదబ బాడేస్తున్నది.

'నా జీవితమంతా ఏమిటి? సత్యంతో నేను చేసిన సాధనలేగదా' అంటాడు మహాత్ముడు. రవణయ్య బ్రతుకంతా ఏమిటి? అది నమ్మకాలనే మిట్టపల్లాల బాటలో క్రిందికి దొర్లి, పైకి ప్రాకుతూ నత్తగుల్లలా గమనం సాగిస్తున్న రెండెద్దులబండి. ఆ నమ్మకాల్లో ముప్పాతిక మువ్వీసం మూఢనమ్మకాలే కావచ్చు. కాని ఆశ నిరాశల పడుగుపేకే మానవ జీవితమని నిర్వ

చించుకుంటే, రవణయ్యకు ఆశల్ని, నిరాశల్ని సరఫరా చేసినవి ఈ మూఢనమ్మకాలే! రవణయ్య సామాన్య మానవుడు. అతడి ఆశలూ, నిరాశలూ, గొప్పగా అంచనా వేయదగ్గవికావు. ఉదయం లేవగానే భార్య ముఖం కనిపిస్తుంది. అది రవణయ్యకు ఆనందహేతువు. ఆరోజు తన తలపైన సిరి నృత్యంచేస్తుందని అతడి నమ్మకం. లేదా చెవులకు అమృతసేచనంలా ఓ శుభవార్త వీనైపు నుంచయినా రావచ్చు. కానీ రవణయ్యకు ఒళ్ళు విరచుకుని నిద్రలేచి నప్పుడల్లా భార్యముఖమే కన్పిస్తుందని గ్యారంటీ ఏముంది? పొయిలోనుంచి లేచి తోకొడించుకుంటూ నడవలోకి పారిపోతున్న గండు పిల్లి, పెరట్లో జామచెట్టు కొమ్మపైన కాఁకాఁ అంటూ కొలువు దీరిన ఒంటరికాకి లాంటి తుద్రప్రాణులుగూడా తమ దర్శనంతో అడపాదడపా రవణయ్యను అనుగ్రహిస్తూ వచ్చాయి. నిర్భాగ్యుడు, రవణయ్య తన ఏదైనా గేళ్ళ జీవితం పొడుగునా దుశ్శకున బాధితుడు! అవి ఎదురైన రోజున అతడు గుండెను కాస్తా ఆరిచేతిలోకి తీసుకుని గుప్పిట్లో గట్టిగా దాచుకునేవాడు! తన ప్రవర్తన సరిగ్గా లేదని డిస్సిక్టుబోర్డు ఆఫీసునుంచి వూస్టింగు ఆర్డరు వచ్చేస్తుండేమో! ఉత్తపుణ్యానికి తనపైన ఆదినుంచీ పగబూనివున్న ఆచారి హొడ్మాస్టరు గారితో బేటీ అయి లేని పోని నేరాలు మోపుతాడేమో! ఆఫీసురూము కెదురుగా నేరేడు కొమ్మకు వ్రేలాడుతున్న యినుపతుండు తను గంట కొడుతున్నప్పుడు తెగి తలపైన కూలిపోతుండేమో! విమో, ఎవరు చెప్పగలరు? ఈ లోకంలో ఆవాంతరాలకేనా కొడువ?

అప్పుడప్పుడే విచ్చిపోతున్న మసకచీకటిలో ప్రక్కయింటి తిలుపును బాడేస్తున్న ఆడమనిషి ముఖం కనిపించగానే రవణయ్యగుండెల్లో రాయిపడి నట్టయింది. ఆవిడనుదుట కుంకుమలేదు. కొంపదిసి వితంతువుకాదు గదా! కాదు, అయివుండదు. పనిమనిషి

కదా, సైరస్ మ్రోగకముంచే మొగుడి కాగిలి విడిపించు కుని ఆదరా బాదరా యిలా పరుగెత్తి వచ్చివుంటుంది. క్రితం రాత్రి పడుకోబోతూ నమలిన తాంబూలంతో ఎరుపెక్కిన ఆ పెదవులు, ఆ చెదరిన ముంగురులు, అన్నింటికన్నా ముఖ్యం—కొప్పులోనుంచి తొంగి చూస్తున్న నాలుగైదునలిగిన మల్లెవువ్వులు ఆవిషయాన్ని చెప్పకనే చెబుతున్నాయి. రవణయ్య చివుక్కునలేచి నిల్చుని రోడ్డు పైకినడిచాడు.

ఆక్షణంలో ఆతడికి ఏనుగంతబలమూ, ఏనుగెక్కినంత సంబరమూ కలిగాయి!

రోడ్డుపైన నడుస్తూ రవణయ్య తనకు రాత్రి ఎప్పుడు నిద్రపట్టిందా అన్న ఆలోచనలో పడ్డాడు. ఆరాత్రికిక నిద్రలేదనుకున్న తర్వాత, తాలూకాఫీసులో టాంసుటాంసున గంట రెండుసార్లు మ్రోగిన తర్వాత ఎప్పుడో, ఎలాగో వచ్చేసింది నిద్ర! అన్నట్లు ఆ నిద్రలో ఏవో కలలు గూడా వచ్చినట్లున్నాయి. ఓహో! అవి వేకువ జామున వచ్చిన కలలు!

వేకువజామున కన్నకలలు తప్పకుండా పాటింపు కొస్తాయన్నది రవణయ్యకున్న వెయ్యి నమ్మకాల్లో ఒక్కటి!

రవణయ్య నిట్టూర్పు విడిచాడు. మనిషికి అరవై యేళ్ళు దగ్గరిస్తే 'అరులో మరులో' అన్నారు. ఇటీవల తనకు మతి మరపు ఎక్కువైపోతోంది. లేకపోతే ఆ బండెడుకలల్లో మచ్చుకు ఒక్కటి జ్ఞప్తికిరాకూడదా! రవణయ్య మనోఫలకం మీద కలలకు సంబంధించిన స్మృతులన్నీ మబుమాయమై ఊరుకున్నాయి. లేదంటే లీలగా నలుగురైదుగురు వ్యక్తులు తనకలల్లో తారట్లాడినట్లు మాత్రం అతడూహించుకో గలిగాడు—ఆనలుగురైదుగురిలోనూ ముఖ్యుడు సూరిగాడు! తనకుమారుడినింకా సూరిగాడుగానే భావిస్తున్నందుకు రవణయ్య కించపడ్డాడు. వాడు సూరిగాడు కాదు. సూర్యనారాయణ. ఈ సంగతి లోకానికి తెలిసి వచ్చేరోజు యిక ఎంతోదూరంలో లేదు!

రవణయ్య పెదవులపైన ఓనవ్వు—తూర్పుకొండపైన విరిసిపోతున్న అరుణరాగం లాంటి లేనవ్వు పరవళ్ళు ద్రొక్కుతూ అలా అలా గుంటలు పడ్డ దవడల మీదికి ప్రాకిపోయింది.

మరుక్షణాన రవణయ్య ఆలోచన లన్నీ వెంకట సుబ్బయ్యగారి వైపుకు ఉచ్చులు తెంచుకున్నాయి.

రవణయ్య కలల్లో సంచారం సలిపిన నలుగురైదుగురిలో ఈ వెంకటసుబ్బయ్యగారు కూడా ఒకరు. కానీ రవణయ్యకు సూరిగాడెంత సన్నిహితుడో, ఎంత ఆత్మీయుడో వెంకటసుబ్బయ్య గారంత దూరస్థులు. కాని వెంకటసుబ్బయ్యగారితో తనకు చెప్పకో తగ్గ పరిచయ ముందని రవణయ్య అనుకుంటాడు. అలా అనుకోడానికి గల కారణాలను నెమరువేసుకోవడమంటే రవణయ్యకు చాలాయిష్టం! నాలుగేళ్లకు ముంగు యిదే డిస్టిక్టుబోర్డు ప్రెసిడెంటు హోదాలో వెంకటసుబ్బయ్యగారు రామాపురం విచ్చేసినప్పుడు తను లేతకొబ్బరికాయలు కొట్టి చెంబునిండా ఆయనకు ఎడనీరు సమర్పించుకున్నాడు. మండుటెండలో ఆ ముప్పైమైళ్ల కారుప్రయాణము, ప్రయాణానంతరం హఠాత్తుగా వచ్చిన గుండెపోటు, ఆబాధ, అవన్నీ ఆయన మరచిపోనిపక్షంలో, అప్పుడు తనుచేసిన సపర్యలు సైతం ఆయనకు జ్ఞప్తిలోవుండక పోవు.

అప్పటికి రవణయ్య వెంకటసుబ్బయ్యగారి బంగళాదగ్గరికి వచ్చేవాడు. ఇనుపకమ్ములగేటు, మూసింది మూసినట్టేవుంది. రవణయ్యగేటుకొనుకుని మూడం తిస్తులమేడవైపు చూడసాగాడు. ఈమేడలో వెంకటసుబ్బయ్యగారు ఎక్కడో, ఏ గదిలోనో పడుకుని నిద్రపోతుంటారు. మేడకు నాలుగు వైపులా చెట్లు, చెట్లకుచుట్టూ ప్రహారీగోడ, గోడప్రక్కన తారురోడ్డు రోడ్డు కలువైపున పట్టణం! ఎంతసేపు చూచినా మేడలూ మిల్లులూ, దుకాణాలు గిడ్డంగులూ, పార్కులు ఫ్యాక్టరీలు! ఈ పట్టణానికి దూరంగా ఎక్కడో సూర్యుడుదయిస్తాడు. అందుచేతనే కాబోలు పట్టణాల్లో ఆలస్యంగా తెల్లవారుతుంది. వెంకటసుబ్బయ్యగారు నిద్రలేవడానికి కూడా ఆలస్యం, కావచ్చు.

రవణయ్య పదిబారల్లోవున్న కొళాయి దగ్గరకు వెళ్ళి, క్రిందపడివున్న యిటుక ముక్కను తీసుకుని వ్రేళ్లతో నలిపి ఆ పొడితో తన అలవాటు ప్రకారం దంతధావనం ముగించాడు. ఆతర్వాత మెల్లగా గేటు తెరుచుకుని లోపల ప్రవేశించి వెంకటసుబ్బయ్య గారెప్పుడు లేస్తారో-లేవనీ అనుకుంటూ భవనానికి దూరంగా ఓచెట్టుక్రింద కూర్చున్నాడు.

రవణయ్య చెట్టుక్రింద కూర్చున్నప్పుడు గంట ఆరున్నర. ఏడుగంటల తర్వాత, ఒక్కొక్కకన్నే

తేరుస్తున్న సహస్రాక్షుడికి మల్ల భవనంలో కిటికీలు ఒకదానివెంబడి ఒకటి తెరచుకోసాగాయి. రేడియో జోలికి ఎవరో పోయినట్టున్నాడు. నిశ్చల తపోనిష్ఠలో వున్న మహ్మీతోనా చెలగాటం! కోపంతో ఒళ్లు మరచిన మహ్మీ శాపవాక్యంలా సంగీతం యిల్లంతటా మారుమోగి పోతోంది. ఇటు ఈనైపున రోడ్డులో 'బాంమ్ బాంమ్' మని కుయ్యికుతూ బస్సులూ, లారీలు గాలిని దూసుకుపోతున్నాయి. ప్రక్కపీఠిలో ప్యాక్టరీ పొగగొట్టం తాలూకు వేడి నిట్టూర్పులు గూడా ప్రారంభమై పోయాయి. 'అబ్బ! వెంకటసుబ్బయ్య గారు నిద్రలేవడానికి యింత తతంగం జరగాలేమో' అనుకున్నాడు రవణయ్య!

గంట ఎనిమిదైంది. గేటు తెరుచుకుని కాకీ దుస్తుల్లో స్థూలకాయాన్ని బంధించుకున్న పొట్టిమనిషి ఒకడు రవణయ్యను చూచి చూడనట్లు భవనంవైపు విసవిస నడచిపోయాడు. అతడు గేటుద్గర కనిపించ గానే రవణయ్య చెట్టుకొనుకున్నవాడు, లేచి నిటారుగా కూర్చున్నాడు. ఇతడు మేడలోకి వెళ్తున్నాడు. తిరిగి వచ్చినప్పుడు ఇతడి నడిగితే వెంకట సుబ్బయ్యగారు నిద్రలేచాగోలేదో తెలుస్తుంది. కానీ యిత గాడు త్వరగా తిరిగి వస్తాడని నమ్మక మేమిటి?... కానీ రవణయ్య అనుకున్నట్టు ఆ కాకీ దుస్తుల ప్రాస్వ కాయుడు భవనంలో ప్రవేశించలేదు. వెనుక నైపుకు వెళ్లి రంమ్మని ఓకొడును తెచ్చి సౌధ ప్రాంగణంలో నిలబెట్టి, రండుసార్లు హారన్ మోగించి క్రిందికి దూకేశాడు.

రవణయ్య లేచి నిల్చున్నాడు. వెంకట సుబ్బయ్య గారు నిద్రలేచేంతవరకూ తను ఈ చెట్టుక్రింది కూచుని కునికిపాట్లు పడ్డంకన్నా, ఈ డ్రయివరునెండుకు మాట్లాడించ గూడదు! ఒక్కొక్కప్పుడు గొప్పవాళ్ల యిళ్ళల్లో పనిచేసే వంట మనుషులు, కొరు డ్రయివర్ల లాంటి సామాన్యులవల్ల గూడా కార్యాలు సానుకూల మాతాయి!

సమీపలాంటి పొగమట్టను పళ్ల మగ్గ యిరికించి హోమకార్యతత్పరుడౌతున్న కొరుడ్రయివరు రవణయ్యను పైకి క్రిందికి ఓసారి పరీక్షించి రండుసార్లు వెళ్లి పొమ్మనట్లు చేయిచిసరి, చివరకు "ఏమిటి, ఎవరి కోసం, ఏవూరు" అంటూ అతిడిపైకి మూడు ప్రశ్నలను సంధించి వదలిపెట్టాడు.

"మాది రామాపురం బాబూ!" వినయం ఉట్టి పడేలా ప్రత్యుత్తర మిచ్చాడు రవణయ్య. ముప్పయి నాలుగేళ్ల సర్వీసులో ఏడెనిమిది మంది హెడామాస్టర్ల క్రింద పనిచేసిన రవణయ్యకు వినయంగా గాక మరొక రకంగా మాట్లాడం చేతగాదు.

"ఐతే, రామాపురం వాళ్లందరూ యిలా ప్రెసి డెంటుగారి యింటిచుట్టూ గిరికీలు కొట్టవచ్చు నేమిటి?"

"అదికాదు బాబూ! ఉద్యోగంకోసం అప్లి కేషను పెట్టకున్నామా..."

"అప్లికేషను పెట్టుకున్నావా! ఉద్యోగానికి! నువ్వు!—బలే బాగుంది, బాగుంది!" కొరు డ్రయివరు నవ్వేశాడు. అది అచ్చంగా నవ్వుకాదు. రవణయ్య ముందరున్న ప్రాణి ఏనుగుకాదు. అయివుంటే దాన్ని సులభంగా ఫీంకొరమని పేర్కొని వుండవచ్చు!

"ఉద్యోగం నాకుకాదు బాబూ! మాఅబ్బాయికి."

కానీ రవణయ్య తన కుమారుడికి సైతం ఉద్యోగాన్ని అర్థించడంలో కొరుడ్రయివరకు సామంజస్యం గోచరించలేదు!

"ఎవరికైతే నేమయ్యా! ప్రెసి డెంటుగారు వుద్యోగాల నేమైనా పెప్పరమెంట్లూ జేబులో వేసు కుని తిరుగుతున్నారా, మారాం చేసినవాడికల్లా ఒక టిచ్చి, పొమ్మనడానికి! పో, పో ఆరునెలల తర్వాత ఓసారి కనబడు. జూన్లో కొత్తగా అటెండర్లు, ప్యూనులూ కొవలసివస్తారు"

రవణయ్యకు కొరు డ్రయివరు పైన హతాత్తుగా జాలి కలిగింది! "ఓయీ! కొరు డ్రయివరూ! నీదెప్పుడూ క్రింది చూపేగదా! ఉన్నట్టుండి నీకీరోజున పైమాపు రమ్మంటే ఎక్కడినుంచి వస్తుంది? నీ బుద్ధికి నా కొడుకు ప్యూనుగా, అటెండరుగా కనిపిస్తున్నాడా?"- రవణయ్య అప్రయత్నంగా నవ్వేశాడు.

"ఏమిటది? వెళ్లిపొమ్మన్నా" అంటూ కొరు డ్రయివరు విసుగుతో ముందుకు కదిలి వరుసగా నాలుగు సార్లు హారన్ మోగించేశాడు.

"ఇదిగో సింహాద్రి! ఏమిటాగోల? తీరా మారా కాఫీ నీళ్ళయినా నోట్లో పోసుకోవాలా పనిలేదా!

ప్రెసిడెంటు గారైతే మటుకూ, ఆయనకూ అన్న పానాదులు అవసరమే!”

రవణయ్యకు మొదట మాటలు మాత్రం వినిపించాయి. ఆతరువాత మెట్లు దిగుతూదిగుతూవున్న వెంకటసుబ్బయ్యగారు, ఆయన్ను వెంబడిస్తున్న గౌరవనీయ వైతాళికుడొకడూ కనిపించారు.

“ఏమిటో ఈ ప్రెసిడెంటు గిరీ! ఇకొక విశ్వామిత్ర సృష్టి లేవోయ్ రామనాథం! కలెక్టరీలు, గవర్నరీలు ఆలాటివన్నీ సాక్షాత్తు బ్రహ్మగారిసృష్టి. అవేమో మనకు రావు. ఇవేమో మనల్ని వదిలవు”

“అంటే జీతం బతైంలేని కొలువులన్నమాట” రామనాథం బిగ్గరగా నవ్వేశాడు. చిత్రమేమిటంటే రామనాథం మాట్లాడుతుంటే హేళన చేసినట్టే వుంటుంది. కానీ ఆ హేళనలో దబ్బకు లోపల యిటు ఖండంలా, అందులో దాగివున్న తీయటి ద్రవంలా స్తోత్రపాఠం అంతర్గర్భితమై వుంటుంది.

“ఎక్కవోయ్ రామనాథం! దూరం లేదులే. ట్రావెలర్స్ బంగళా దాకా వెళ్లి వచ్చేద్దాం” అంటూ వెంకటసుబ్బయ్యగారు కారులో కూర్చున్నారు.

ఆయన మాపు కానేటట్టు భయభక్తులతో ఒదుగుళ్ళు పోతూ నిల్చుని వున్న రవణయ్య చేతులు జోడించి “దండాలు బాబూ!” అన్నాడు.

“ఎవరూ?” అన్నారు వెంకటసుబ్బయ్యగారు. ఆ అనడం మాత్రం కారు డ్రైవింగుకన్నా సరళంగానే అన్నారు.

“నేనా బాబూ! రామాపురం మిడిల్ స్కూలు పూర్ణి.”

“ఓహో నువ్వేకదూ! ఆరోజున...”

రవణయ్య ఆనందానికి పట్టపగ్గాలేకపోయాడు. ఆ ఆనందాతిరేకంలో అతడు “అవును బాబూ నేనే. మరచిపోయారు కారు” అన్నాడు.

“ఎలా మరచిపోగలను! జన్మకి మరచిపోలేను! ఇలా రావోయ్ రామనాథం! ఇతిగాడి మూలంగా నేను రెండు నెలలు కాయలా పడిలేచాను” అన్నారు వెంకటసుబ్బయ్యగారు.

“అలాగా” అంటూ ప్రెసిడెంటు గారంతటి వారిని రెండు నెలలు మంచంపైన పడుకో బెట్టిన

నేపాళ మాంత్రికుడు ఒక్కసారి చూడదగినవాడే అనుకున్నట్టు రామనాథం కారు కీవలగా వచ్చాడు.

“అబ్బే, నేనేం చేశాను బాబూ?” భయంతో వ్రేళ్ళు నులుముకుంటూ అన్నాడు రవణయ్య.

“అడే చెబుతా విను రామనాథం! మండు టెండ. ఎండుదుమ్ము. అప్పుడు సింహాద్రి లేదులే. రామదాసు న్నాడు. అతగాడు స్టీరింగు చక్రం దగ్గర కూర్చుంటే యింకేముంది? ఋతుపర్ణుడికి నలుడు రథం తోలినట్టే! ఆ రామాపురం చేరేసరికి రోడ్డుపైన దుమ్ముతా నాపాలే అయిపోయింది. మంచి నీళ్ళు చేదమని నాలుగు బిందెలు తలమీద పోసేసుకున్నాను. హెడ్ల్యాస్టులు నాలుగు సార్లు దగ్గరికి వచ్చి ‘వంట చేయిస్తున్నానండీ’ అన్నాడు. కానీ ఏదీ! ఎంతకూ ఆవంట్లో కళ్ళిబడదే! ఆవంటా, దేవతా వస్త్రాలు రెండూ ఒకటయి పోయాయి. కడుపులో కొక్కులు త్రవ్వేస్తున్నాయి. ఆఖరుకు శోషే తగిలిందనుకో”

“అమ్మయ్యో! అప్పుడేమైందేమైంది?” సజీవంగా వున్న ప్రెసిడెంటుగారే తనకొక కథ చెబుతున్నారని రామనాథానికి తెలియదేమో! లేకుంటే అంత ఉత్కంఠ బొత్తిగా అనవసరం.

“అప్పుడీ పుణ్యాత్ముడు కనిపించాడు” వెంకటసుబ్బయ్యగారు కథ చెప్పకుంటూ పోతున్నారు. బాబూ! ఎడనీరుకాయలు తెమ్మంటారా అన్నాడు. ప్రాణం లేచివచ్చింది. తెమ్మన్నాను. అప్పటికే వేడి తగిలివుండేమో, ఎడనీరు పుచ్చుకోడంతో ఒళ్ళంతా నిషా ఎక్కిపోయింది. సాయంత్రం అదేరోడ్డులో, అదే వాహనంలో పోయినంతదూరం మళ్ళీ తిరిగిరావడం జరిగిందా, యింకేముంది? ఎంతకొవాలో అంతా అయింది. సాయంత్రానికి జలుబు. అర్ధరాత్రికి చలి జ్వరం, మరునాడు తెల్లవారేసరికి డాక్టరు మందులు, నూదులు, పత్యలు...”

“ఇదంతా ఏలా వుండంటే...” వెంకటసుబ్బయ్యగారి గీతకు రామనాథం తన భాష్యాన్ని ప్రారంభించేశాడు. “నాకు భక్తులుగా నూరుజన్మాలు కావాలా, శత్రువులుగా మూడుజన్మాలు కావాలా అన్నాడట విష్ణుదేవుడు! అలా మీకో ఆపకారంచేయ నైనా చేశాడుగానీ, అందుమూలంగా యితగాడు మీకింకా జ్ఞాపకముండిపోయాడు!”

“ఇది మరీబాగుంది! మానవుడు తల్లడిల్లిపోతున్నాడుగదా అని అతడేదో తన చేతనయిందిచేస్తే, అది అపకారమా? మన గ్రహచారమును, ఒప్పుకుంటాను” అని వెంకటసుబ్బయ్యగారు రవణయ్యవైపు తిరిగి “ఇప్పుడేంపనిమీద వచ్చినట్టు?” అన్నారు.

“చేబుతానుబాబూ, మా అబ్బాయి ఒకడున్నాడు. వాడు మొన్ననే...”

“ఉండుండు”—వెంకటసుబ్బయ్యగారిసన్నిధిలో ఎదుటివాడి వాక్యాలు కోల్ గాసు బస్సులు. అని విధి నిర్ణయాన్ను సరించి గమ్యస్థానం చేరనూవచ్చు, చేరకనూపోవచ్చు. రవణయ్యకడుతగిలి ఆయన “అన్నట్లు రామాపురం నూగలకు క్రొత్త హెడాస్టరు వచ్చేశాడుగదా?” అన్నారు.

“రానూవచ్చాడు, పోనూపోయాడు బాబూ! రెండు నెలల మెడికల్స్ వులో” అని, కాసేపు గుటకలు మ్రొంగి అవకాశం దాటిపోతుండేమోనన్న కంగారుతో రవణయ్య “మావాడి సంగతి బాబూ! వాడు మొన్ననే యల్. టి. పాసయ్యాడు. దరఖాస్తు వ్రాసుకుని నెలరోజులయింది. మిమ్మల్నొకసారి చూచి పోదామని వచ్చాను” అన్నాడు.

వెంకటసుబ్బయ్యగారు తృప్తిపడి రామనాథం ముఖంలోకి చూచారు.

రామనాథం ముఖంలో ఆశ్చర్యం సుళ్లు తిరుగుతోంది.

“చూచావటోయ్ రామనాథం! ఇతడి కొడుకు యల్. టి. ప్యాసయ్యాట్ట! తండ్రి డిస్టిక్టుబోర్డు సర్వీసులో ప్యూసు. కొడుకు యల్. టి. టిచరు. చూచానా తరతరానికి తేడా!”

“నిజమే, నిజమే” అంటూ ముక్తాయించి రామనాథం రవణయ్యకేసి తిరిగి “ఇక నువు వెళ్ళవయ్యా! ఉదయం నక్క మొగంచూచి లేచినట్టున్నావు. ఒక తిక్కమళ్లితే ఆయన మీ అబ్బాయిని అదే రామాపురం నూగల్లోనే హెడాస్టరుగా వేసేయగలరు” అన్నాడు.

“లేకపోలే ఏమిటోయ్! ఈ పందికొక్కు లేమైనా పాతకాణాచిని వదిలిపెట్టే రకమా! నలుగుర్ని వేశాము. నలుగురూ లీవు దాఖలుచేసి యింట్లో కూచున్నారు. ఈసారి ఏరీకోరి ఓ కుర్రాడినే వేసేద్దామనుకుంటున్నాను” అన్నారు వెంకటసుబ్బయ్యగారు.

“తమదయ, తమదయ” అన్నాడు రవణయ్య.

తన శిష్యసారథ్యం ఘోరమైన అపజయానికి గురైనందువల్ల కాబోలు, రవణయ్యను కొఱకొఱమాస్తూ కోపాన్నంతా కారుపైకి మళ్ళించాడు సారథి, సింహాద్రి!

* * *

సుష్టుగా అన్నం తిన్నతర్వాత, పచ్చివక్క, లేత తమలపాకు, రవ్వసున్నం, పాలఘాటుపాగాకు వీటి కలయికతో సిద్ధించిన మత్తులో రవణయ్య ఊహలు రామాపురంబస్సు పరుగిడుతున్న ఉరవశితో శ్రుతికలిపాయో. లేక పందెంవేశాయో చెప్పడంకష్టం. ఏది తలముంచు కోరికగా కనిపిస్తూ పాతికేళ్లుగా తనను ఊరించినదో, అది సఫలమయ్యే సూచనలు గోచరమైనప్పుడు మానవుడికి అంత ఉద్వేగం అంత సంభ్రమం కలగడంలో ఆశ్చర్యంలేదు. సూరి గాడి చదువు యింద్రజాలంలా జరిగిందికాదు. స్టాలర్ షిప్పలూ, అవీ దొరికినమాట నిజమే. కానీ తనూ భార్యాబిడ్డలు యిక్కడ పచ్చి మంచినీళ్లుత్రాగి పస్తులు పడుకుంటేనే, అక్కడ సూరిగాడు ‘టీ’లు త్రాగి పరీక్షలకు చదువగలిగాడు. నలుగురు బిడ్డలతల్లి మంగమ్మ కట్టుకున్న చీరలో మాసికలు పెరిగినకొద్దీ, అణాకు టికాణాలేక తనకు జీబుగడ్డం పెరిగినకొద్దీ అక్కడ మంగమ్మ తొలిమాలు బిడ్డ, తన కళ్ళల్లో నెలుగు, చదువులో ఒక్కొక్కమెట్టే పైకి రాగలిగాడు. వాడు, తన సూరిగాడు! కండల్ని పీల్చి పిప్పిజేసి, ఎముకల్ని నుగ్గునూచజేసి ఈ లోకం తన వయసును దోపిడీచేస్తే చేసింది. ఇది తన సూరిగాణ్ణి ఏం చేయగలుగుతుంది? బెల్ నొక్కగానే ప్రత్యక్షమై, కన్ను విసరగానే పరుగెత్తి, పొటబాటు చేయకపోయినా తిట్లతిని, హెడాస్టరుదగ్గరనుంచీ ఆడపిల్లలకు అల్లికపని నేర్పించే పంతులమ్మదాకా అందరికీ లోకువై హీనుడుగా, దీనుడుగా బ్రతకడానికి తన సూరిగాడు ప్యూసుకాదు. కాబోడు. ఇంతకన్నా తనకు కావలసిందేముంది?

“లేకేం? ఉంది!” రవణయ్య ఆలోచనా స్రవం తిలో యిదొక సుడిగుండం. తన శ్రమ ఒక మంచి మాటకు నోచుకోలేదు. తన నేవ యింత కృతజ్ఞతకు నోచుకోలేదు. ఎన్ని వార్షికోత్సవాలు, ఎన్ని మీటింగులు, ఎన్ని నాటకాలు! తను గోరీదగ్గర గుంతవక్కలా ఆ ఆ ఫీ సు రూ ము దగ్గర పడిగావులుపడుతుండగా

ప్రేయర్ హాలు కవతల వీళ్ళకు ఉపన్యాసాలా? వీళ్ళకు నాటకాలా? వీళ్ళకు పూలదండలా? తను అడగడలచు కున్నాడు. ఏభయేళ్ళ పాతకట్టడంపైన జండా కొయ్యదగ్గర నిలబడి ఊరువూరంతా వినపడేటట్టు ఈ రోజు కాకపోతేనేం, రేపయినా అడిగితీరుతాడు. పురజనులారా! మీరు కూచోడానికి తెల్లవారింది మొదలు ప్రాద్దు వాటారేదాకా బెంచీలుమోసి తల బట్టగట్టిపోయిం దెవడికి? ఓయీ ప్రెసిడెంట్! నీ మెడలో పూలదండకు బండలుపగితే మండుటెండలో గెండుమైళ్లు పరుగెత్తి కాళ్ళు మాడ్చుకున్న దెవడు? అయ్యా. ఆచారీ! వాడదిచేశాడు. ఏడిచేశాడు. అందరికీ వందనాలు అంటూ ప్రతిమీటింపచివరా వల్లిం చావే! నిజంగా చెమటోడ్డి చచ్చిసున్న మైన వాడెవడో కనిపించలేదా నీకు? ఓయీ శంకరావ్! నాకూ తల్లి దండ్రులు పెట్టిన పేరకటుండని నీకు తెలియదా? నువ్వు నన్ను 'ఒరేయ్, ఒరేయ్' అనా పిలవడం?

రవణయ్య తలపులు గనుక ఆచారీపైన, శంకరావు పైన కేంద్రీకృతమైతే మళ్ళీ ఒకమానాన అక్కడినుంచీ కదలవు.

అన్నట్టు ఆరోజు తెల్లవారుజామున రవణయ్య కలల్లో విహరించిన నలుగురైదుగురిలో ఈ ఆచారీ, శంకరావులుగూడా వున్నారు!

ఆచారీ సన్నగా పసిరికపాములా వుంటాడు. కానీ పసిరికపాము కరవదంటాడు. ఆచారీ పగుషవాక్కులతో కరవగలడు. రూక్షవీక్షణాలతో పొడువగలడు. హుంకారాలతో అంపపుకోత కోయగలడు.

ఆచారీ ఎనిమిదిన్నరకల్లా పాఠశాలకు విజయం చేస్తాడు. ఎందరు టీచర్లు స్కూలుకు రావడంలేదు? కానీ ఆచారీరావడం అదొక రాజతీరి! తన తిట్లు, హుంకారాలే తనకు బరాబరులు సలుపుతుండగా, నాకు నాకే బహుపరాక్ అన్నట్టు తల వెనక్కు, కాళ్ళు ముందుకు వేస్తూ అతడు స్కూల్లో ప్రవేశిస్తుంటే టీచర్లు అత్తచాటు కోడళ్ళు, కుర్రాళ్ళు కుక్కిన పేసులు!

టీచర్స్ రూములో ఆచారీది అప్రతిహతమైన ఏలుబడి! అతడు కుర్చీలో వుండగా సహోపాధ్యాయులు కిముక్కని నోరు తెరువరు. తప్పిదారీ ఆ కవి బాగా వ్రాశాడనీ, ఒకానొక బొమ్మ బాగుందనీ,

ఫలానా సినిమాపాటలో మలుపు మధురంగా వుందనీ, నువ్వన్నావంటే అంతటితో నీకు కీడు మూడినట్టే! ఆమాట నువ్వన్నావుగనుక ఆచారీ దృష్టిలో ఆ కవివ్రాసింది చెత్త. ఆ బొమ్మ అసహ్యం. ఆ పాట అభ్యాసం. అదృష్టవశాత్తు ఆయా కళాకారుల పూర్వజన్మ సుకృతంకొద్దీ ఆచారీ దృష్టిలో ఎవరి కృషి అయినా సుర్తింపుకు రావచ్చు. కానీ అలా ఒకవిషయాన్ని ప్రశంసించే అధికారం, విమర్శించే పరిజ్ఞానం మాత్రం నీకు లేనేలేవు. లాభంలేదు. ఆచారీతో వాదించి లాభంలేదు! ఆచారీ ఎదుటివాడి అభిప్రాయాల పాలిటికి అలిఘ్ తాళం. దాన్ని తెరిచే తాళం చెవి భువిలోలేదు!

ఆశ్చర్య మేమిటంటే, యింతటివాడు ఆచారీ హెడ్మాస్టరని పేరుబెట్టి ఒక కట్టుకంబాన్ని చూపిస్తే దానిఎదుట ఆవనత శిరస్కుడై, అంజలిబద్ధుడై నిలచి పోతాడు. ఆచారీ నిర్ణయరీత్యా, అసంఖ్యాక మానవ జాతిలో ప్రప్రథముడు ప్రధానోపాధ్యాయుడు. చిట్టచివరివాడు పాఠశాల బంట్లోతు!

స్కూలు స్టాఫులో ఆచారీని మంచిచేసుకోవడానికి ప్రయత్నించి విఫలమైపోయిన దైవోపహతుల్లో రవణయ్య ఒకడు. రవణయ్యకు దీపావళి దీపావళి కాదు. సంక్రాంతి సంక్రాంతి కాదు. ఆచారీ కోపానలం తనపైకి ప్రసరించనిరోజు రవణయ్యకు దీపావళి. ఆచారీ హెడ్మాస్టరు దగ్గర తన అప్రమోజకత్వాన్ని వివరించనిరోజు రవణయ్యకు సంక్రాంతి. ఆచారీ తనను కూచోనివ్వడు. నిలుచోనివ్వడు. నిశ్చింతగా నిద్రపోనివ్వడు. తనెప్పుడో ఈ స్కూలుకు ఋణపడ్డాడు. ఆ ఋణాన్ని చక్రవర్టీతో వసూలుచేస్తున్న నక్షత్రకుడు ఆచారీ!

'మనుషులు రావచ్చు. పోవచ్చు. కానీ నేను నిరంతరం ప్రవహిస్తూవుంటాను' అన్నదట ఒక సెలయేరు! ఆ విధంగా పాఠశాలను అంటిపెట్టుకున్న వారిలో ఆచారీతర్వాత చెప్పకోదగ్గవ్యక్తి శంకరావు. శంకరావు ఆచారీకి ఛాయామాత్రుడుగా నటిస్తాడు. కానీ నిజానికి శంకరావుకో ప్రత్యేక వ్యక్తిత్వముంది. డబ్బు ఆదాచేయడం అతడి జీవితలక్ష్యం. ఏ అదనులో ఎక్కడెక్కడ ఏవి వస్తువులు దొరుకుతాయో శంకరావుకు తెలిసినట్టు మరొకరికి తెలియదు. శంకరావు కళ్ళద్దాలను మరచిపోయి స్కూలుకు రాగలడు!

టైమ్ టేబిల్ మరిచిపోయి క్లాసుకుపోకుండా టీచర్స్ రూములో కూచోగలడు! కాని ప్రతి ఆదివారం రోజునా రవణయ్యకొక పాఠశాల ప్రయాణాన్ని నిర్ధరించడంలో మాత్రం అతడు అప్రమత్తుడు!

శంకరావు భార్య జిహ్వాచాపల్యం రవణయ్యను రామాపురంనుంచి అయిదు మైళ్లలోవున్న రెడ్డిగారి నిమ్మతోటకు ఎన్నిసార్లు సడిపించిందో ఎవరికెరుక? రవణయ్య అనే భారవహన యంత్రంమీదుగా ఎన్ని టప్పుల వంటచెయ్యకు, ఎన్ని బారువుల చింతపండు శంకరావుయిల్లు చేరుకున్నాయో ఎవరికి తెలుసు?

ప్రొద్దు గ్రుంకేసరికి రామాపురంలో మిడిల్ స్కూలు కెదురుగా బస్సుఆగింది. రవణయ్య బస్సు దిగి మెల్లగా యింటిదారి పట్టాడు. బుడ్డిదీపం దగ్గర కూచుని ఏవోపుస్తకం చదువుకుంటున్న సూర్య నారాయణ రవణయ్య లోపలికిరాగానే "కామాక్షీ! నాన్నోచ్చాడు. నీళ్ళివ్వు" అని చెల్లెల్ని కేక వేశాడు.

కామాక్షీ చేతిలోనుంచి నీళ్ళిచ్చాను తీసుకుంటూ రవణయ్య బియ్యంగాలిస్తున్న భార్యవైపు తిరిగి "మనం వెళ్ళినపని కామో, పండో చెప్పకో" అన్నాడు.

"కాయెందు కాతుంఠి? పండేబోతుంది" అంది మంగమ్మ.

"నువ్వేమంటావురా సూరీ!" అన్నాడు రవణయ్య.

సూర్యనారాయణ నవ్వుతూ అన్నాడు. "అమ్మ మాట ఎప్పుడు పొల్లుపోయిందినాన్నా? నేను ప్రతిసారి కాలేజీకి వెళ్ళినప్పుడూ పరీక్షవుతావులే, వెళ్ళిరానాయనా అనేది. ఆ మాట అక్షరాలా జరిగింది. ఇప్పుడూ అంశే!"

* * *
అయిదోరోజు ఉదయం పదిగంటలకు మామూలు ప్రకారం రామాపురం మిడిల్ స్కూల్లో ఫస్టు బెల్ మ్రోగింది. 'హెడ్మాస్టరు ఇన్ చార్జ్' గా వున్న ఆచారి ప్రార్థనానంతరం విద్యార్థులకు సర్వమానవ సౌభా తృత్వాన్ని గురించి నాలుగు మంచినూటలు ఉపదేశించి ఆఫీసురూముకు తిరిగివస్తూ, వరండాలో నిల్చున్న రవణయ్యను చూచి "టపా వచ్చిందా?" అని ప్రశ్నించాడు.

"ఇప్పుడే వచ్చింది బాబూ! టేబిలు పైన వుంచాను" అన్నాడు రవణయ్య.

ఆ తరువాత ఏం జరిగిందో రవణయ్యకు తెలియదు. ఆఫీసు రూములో ప్రవేశించిన అయిదు నిమిషాలకు ఆచారి "శంకరావు, శంకరావు" అంటూ ఓ గావుకేక పెట్టేశాడు.

ఆటూ టీచర్స్ రూములోనుంచి శంకరావు, యిటు వరండాలోనుంచి రవణయ్య ఆఫీసు రూములో అడుగుబెట్టేసరికి పరిస్థితి ప్రమాదకరంగావుంది. ఆచారి ముఖంలో నెత్తురుచుక్కలేదు. అది భయమో, విస్మయమో, మరొకటో గానీ అతడు నిలువునా కంపించి పోతున్నాడు.

"ఏమిటి? ఏం జరిగింది" అంటూ శంకరావు టేబిలుపైన పడివున్న కాగితాన్ని పైకిదీసి ఒకసారి చివరిదాకా చదివేశాడు. క్షణంలో అతడి ముఖవళి కలు సైతం మారిపోయాయి. నిటారుగా నిలుచోలేక అతడు మొదట టేబిలుపైకివంగి, ఆ తరువాత దబాలున కుర్చీలో కూలబడిపోయాడు.

అంతే! ఆ రోజు మధ్యాహ్నంవరకూ ఆచారి, శంకరావు లిద్దరూ చేతలుడిగిన విగ్రహాలు! కత్తులూ కటార్లు చేతబట్టుకుని డాక్టరు మంచంప్రక్కన నిలబడి వుండగా, అపాయకరమైన ఆపరేషనుకోసం మత్తులో పడివున్న రోసులు!

రవణయ్య యథాప్రకారం ప్రతి పీరియడ్ చివరా గంటకొట్టాడు. తోటలో చెట్లకన్నుంటికి నీళ్లు చేదిపోశాడు. మధ్యాహ్నం కుర్రాళ్ళిలోబాటు ఆదరా బాదరా తనూ యింటికి బయల్దేరాడు.

కానీ రవణయ్యకు యింటిలో తనాశించినంత ఆనందకరమైన వాతావరణం ద్యోతకం కాలేదు. అతడి కోసం వాకిటిదగ్గరే కాచుకునివున్న సూర్యనారాయణ జేబులోనుంచి ఓ కవరు పైకితీసి "ఇదంతా ఏమిటి నాన్నా! ఎక్కడో చీకూచింతా లేకుండా అసి స్టెంటుగా పనిచేయడంపోయి ఈ బాదరబందీ అంతా దేనికి చెప్ప" అన్నాడు.

ఏం చెప్పాలో లోచక రవణయ్య కుమారుడి ప్రమోల తలపటాయిస్తుండగా నే లోపలినుంచి మంగమ్మ అందుకుంది.

"తల్లి కడుపులోనుంచే ఎవరూ నేర్చుక రాలేదులే నాయనా! పాడంగా పాడంగా పాట అడే

వస్తుంది. పోనీ నీకు తెలిసినంతవరకూ చెయ్యి. కొట్టి కొంటేస్తారేమిటి? తెలీందానికి మీ నాన్న అక్కడే వున్నాడుగా!”

“నీకు తెలియదే అమ్మా! నువ్వూరుకో” అన్నాడు. చిరాగ్గా సూర్యనారాయణ.

తండ్రి కొడుకూ భోజనాలకు కూచున్నారు. మంగమ్మ కంచాలుపెట్టి అన్నం వడ్డిస్తోంది.

అన్నం తినబోతూ సూర్యనారాయణ తల పైకెత్తి “నాకు తెలుసునాన్నా! ఇదంతా నువ్వుచేసిన పనే” అన్నాడు.

రవణయ్య నేరస్థుడికిమల్లె తలవంచుకుని కంచం ఖాళీచేయడానికి ఉపక్రమించాడు.

ఉట్టిలోనుంచి మజ్జిగ తీసుకుని మంగమ్మ రమణయ్యకు కాస్తదగ్గరగా కూచుంటూ “ఐతే ఏమయ్యా! ఇన్నిరోజులూ మద్యానాల్లో నువ్వొక్కడివే వచ్చి కాలేదా, యింకా అన్నంకాలేదా అంటూ ఎగిరెగిరి పడేవాడివి. ఇక రేపటినుంచీ అబ్బా, కొడుకూ యిద్దరూ కలిసి వచ్చి నన్ను రావుకంటారన్నమాట?” అంది.

“ఒసే వెర్రెమొహమా!” అని రవణయ్య ఓగ్గా సుడు నీళ్లు సుక్కపట్టి త్రాగేశాడు. “నీకు నేనూ, అబ్బాయి ఒకటిగానే కనిపిస్తున్నా మేమిటి? వాడికేం! వాడు కావలిస్తే ఓ నైకిలు కొనుక్కోగలడు. లేదా వేళకింత అన్నం ఎవరిచేతనైనా...”

“నాన్నా!” ఉక్కిరి బిక్కిరైపోతూ బిగ్గరగా అరిచేశాడు సూర్యనారాయణ.

“ఎందుకురా బాబు అంతకోపం! హెడ్మాస్టర్ రింటికి, స్కూలుకి అన్నం మోసి మీనాన్నకాళ్ళు వాచిపోయాయి. చేతి కెదిగిన పిల్లయింట్లో వంట చేసుకుంటుంది. నా కంతకంటే పనేముంది గనుక! నీకు నే నన్నం తెస్తానే. కొడుక్కి తల్లి అన్నం తెచ్చి పెట్టడం తప్పేమికాదు.”

“ఐతే నీకొడుకు హెడ్మాస్టర్ చేస్తున్నాడని నువ్వు యింటికి స్థూలుకూ అన్నంమోస్తావా అమ్మా?” అన్నాడు దీనంగా సూర్యనారాయణ.

మంగమ్మ చేతుల్ని ముందుకుసాచి “ఈ చేతులు ఏ హెడ్మాస్టర్ ఇంట్లో చాకిరీ చేయలేదురా నాయనా? చూడు బొబ్బ ఎక్కనిచోటుందేమో! ఇక నీకుచేస్తేనా నేనరిగిపోయేది!” అంది.

సూర్యనారాయణ కంచం అవతలికి తోసి, పెరట్లోకివెళ్లి చెయికడుక్కున్నాడు.

* * *

మరునాడు ఉదయంనుంచీ సాయంత్రం వరకూ రవణయ్యకు తీరిగ్గానే గడచిపోయింది. సూర్యనారాయణ ఉదయం పదిగంటలకు ఛార్జీ పుచ్చుకున్నాడు. పదకొండుగంటలప్పుడు ఓ మెమోవ్రాసి జీతం చెల్లించడానికని ఆఫీసురూము దగ్గరికివచ్చిన కుర్రాడిచేతికిచ్చి టీచర్లకు చూపి సంతకాలు తీసుకరమ్మన్నాడు. ఇంతకాలంగా తను చేస్తున్నపనిని, ఈరోజు మరొక డెండుకు చేయాలో రవణయ్య కర్థం కాలేదు. కుర్రాడి కద్దుతగిలి, మెమోను తీసుకుని రవణయ్య తనే స్కూలు పైకి బయల్దేరాడు. భగీరథుణ్ణి వెన్నంటిన గంగాప్రవాహంలా ఆరోజు రవణయ్య నడచినంత మేరకూ నిశ్శబ్దమే లాండవించింది. మెమోను టేబిల్ పైకి విసరి అతడు క్లాసురూములో నిల్చున్న ఒకటి, ఒకటిన్నర నిమిషంపాటూ విద్యార్థులు విద్యార్థులుకూ, ఉపాధ్యాయుడు ఉపాధ్యాయుడు కాడు, ప్రేక్షకులకు చిరపరిచితమైన నాటకంలో ఆలవాటుగా నేవకుడి పాత్రధరించే నటుడు, ఉన్నట్టుండి రంగంపైన రాజుగా ప్రత్యక్షమైతే ఆ పరిస్థితి కొంత ఎబ్బెట్టుగా వుండక తప్పదు. నిన్నటివరకూ వీడు నేవక వేషధారే కదా అన్న చులకనభావమూ, ఆ ఊణంలో అతడు ప్రదర్శిస్తున్న రాజరీవి పట్ల అసహనమూ ప్రేక్షకులకు కలిగి తీరుతుంది. కానీ అది నాటకం కావడంవల్ల బూటకమనీ, నిజానికి ఆ నటుడు నేవకుడికంటే రాజుకంటే భిన్నుడయిన వేరొకవ్యక్తి అన్న స్పృహ ప్రేక్షకులకు అప్పటికో, మరికొంత నేపటికో కలుగకపోదు. కానీ రవణయ్య విషయం అలాటిది కాదు. జగన్నాటక రంగంలో అతడిది బంట్లోతుపాత్ర. జన్మతహా రవణయ్య అమాయకుడు, నిర్దనుడు. అందువల్ల పరాభవాలకు సన్నిహితుడు. పరాభవాలకు ప్రతీకారం నెరపదలచుకుంటే రవణయ్య ముస్కండుగా లాటరీలో ఓ లక్షరూపాయలు గెలవగలగాలి. కానీ రవణయ్యకు లాటరీపైన నమ్మకంలేదు. ఐనా అతడు ఒక విచిత్రమైన లాటరీలో పాల్గొన్నాడు. సంపాదనలో తినీ తినకా సగానికి పైగా మిగిల్చి, ఆడబ్బును కుర్రాడి చదువుపైన వెచ్చించడం లాటరీగాక మరేమిటి? వాడు చదువుతాడని ఏం నమ్మకం? తీరా పరీక్షలో పల్లీకొట్టి దేశంపైన వెళ్ళిపోతే? అదృష్టవశాత్తు రవణయ్య ఈ

లాటరీలో గలిచాడు. అందువల్ల అతడి స్థానంలో మార్పుకలగనిమాట నిజమే! కానీ ఆ స్థానానికి బలం చేకూరిందనిమాత్రం ఒప్పుకోక తప్పదు.

రవణయ్య ఆఫీసురూముదగ్గరికి వచ్చేసరికి సూర్య నారాయణ కుర్చీలో లేడు. మెమోను టేబిలుపైన వుంచి రవణయ్య గడియారంవైపు చూచాడు. రెండు ముగ్గు పన్నెండుదగ్గర కలుసుకుంటున్నాయి. అంటే మూడో పీరియడు ఆఖరుకొవడానికొక పదిహేను నిమిషాలున్నాయన్నమాట! రవణయ్య బుర్రలో ఓ ఆలోచన మెరపులా మెరిసింది. ఇంతకాలం తను పీరియడ్ల ననుసరించి బెల్ కొట్టాడు. ఇకమీదట అలా కాదు! ఇంక తన ననుసరించే పీరియడ్లు జరుగుతాయి!.. అతడు చరచరా బయటికి వచ్చి మూడుసార్లు బెల్ మ్రోగించేశాడు!

నాలుగోపీరియడ్ ప్రారంభం కాగానే రవణయ్య తోటలోపలికి వెళ్ళి ఓమూలగా చెట్టుక్రింద పైపంచ పరుచుకున్నాడు. ముఖాలు వెలవెలబోతుండగా గదుల్లోనుంచి బయటికి వస్తున్న టీచర్లను చూస్తుంటే అతడికి నవ్వాగిందికాదు. అప్పుడే ఏమయింది వీళ్ళపని? ముందుంది ముసళ్లపండగ! ముప్పతిప్పలుబెట్టి వీళ్ళని మూడు చెరువుల నీళ్లు త్రోగించకపోతే తనపేరు రవణయ్య కాదు!

విరియబూసిన చేవగన్నేరు పువ్వులపైన్నుంచి తోటలో గాలి చల్లగా, మత్తుగా వీస్తోంది. రవణయ్య చిటికె వేస్తూ ఆవులించి కళ్ళుమూసుకున్నాడు. మరి కొంతసేపటికి అతడికి నిద్ర గూడా పట్టివుండేదే! కానీ యింతలో వెదురుతడిక తెరచుకున్నట్టు అలికిడి విన రావడంతో రవణయ్య కళ్ళు తెరిచాడు. వచ్చేడివాడు ఆచారి!

ఆచారి క్రౌసురూమును, టీచర్లరూమును వదిలి పెట్టి అప్పుడప్పుడూ తోటలో ఎందుకు ప్రవేశిస్తాడో రవణయ్యకు బాగా తెలుసు. ఆచారి నాలుగైదు రోజులపాటు తిండితీర్థం లేకపోయినా వుండిపోగలడు గాని గంటకొక్కసారి సుక్కడుపొగను సేవించకపోతే మాత్రం బ్రతుకలేదు. ఆవిధంగా ధూమేశ్వరీ ఉపాసకుల్లో ఆచారి పరమనైస్తికుడు.

ఆచారిని చూడగానే రవణయ్యబుర్రలో రెండోసారిగా మళ్ళీ ఓ మెరుపు మెరిసింది. ఆ మెరుపుకు

వెనుక మేఘానికి మూలం ఎడెనిమిదేళ్ళక్రితం జరిగిన సంఘటన: ఓరోజు సాయంత్రం తను బజారుకు వెళ్ళి ఆచారికి అకౌంటువున్న అంగల్లోనుంచి ఓ బీడీకట్ట తీసుకొచ్చాడు. అప్పటికి తనకు రొమ్ముపడిశం పట్టి నాలుగురోజులయింది. తను చేసిన సేరమల్లా ఒక్క బీడీ యిస్తారా బాబూ అని అడగటమే! ఆచారి అగ్రపోయాడు. తనకు అంతరాలు తెలియవని ఆడిపోశాడు. అంతటితో వూరుకున్నా నయమే! ఫిర్యాదు హెడామెంట్లదాకా తీసుకెళ్ళాడు. ఆ హెడామెంట్లకు ఆచారి మాట వేదవాక్యం! ఆచారి తనపట్ల కినుక ప్రదర్శించడమేతరువాయి, ఆ హెడామెంట్ల తన నీ పాయిలో పెట్టి, ఆ పాయిలో తీయడమే తన దినకృత్యంగా పెట్టుకున్నాడు.

చేవగన్నేరు చెట్టుక్రింద పడుకున్న రవణయ్య చివాలన లేచి కూచున్నాడు. ఆచారికి వినపడేట్టు గొంతు సవరించుకుని 'మేస్తారూ' అన్నాడు.

పిలుపు వినిపించగానే ఆచారి తృల్లిపడ్డాడు. అతడి కెండుకో భయంకలిగింది. అతడు అక్కడినుంచి చల్లగా జారుకుందామనిగూడా తలపోశాడు.

“మిమ్మల్నే మేస్తారూ! ఇలా రండి వెళ్ళి పోదురు గాని”

ఆచారి అప్రయత్నంగా రవణయ్యను సమీపించాడు.

రవణయ్య జేబులోనుంచి ఓ బీడీకట్ట పైకి తీసి, అందులోనుంచి ఓ బీడీమాత్రం తీసుకుని “తీసుకోండి మేస్తారూ” అంటూ చేయి చాచాడు.

ఆచారి ఆశ్చర్యంతో నోరు తెరిచేశాడు.

“బీడీ మేస్తారూ! గడియారం మా రుక్క ది” రవణయ్య వర్ణింపసాగాడు “గుంటూరు పొగాకుగదా, ఒంటికి చాలా మంచిది. మొన్న మొన్ననే బజారుకు వచ్చింది. మీరూ వినేవుంటారు. జండాలు చేతబట్టుకుని కుర్రాళ్ళిద్దరు వీధులవెంబడి అరుస్తుంటారు: గోపాలం! - ఏంసార్ - ఎక్కడికోయ్ - బజారుకండీ - ఎందుకోసం - బీడీకోసం - ఏంబీడీ - గడియారంమార్చు...”

ఆచారి శరీరంపైన తేళ్ళూ, జైరూలూ ప్రాకుతున్నాయి. మరొకరికయితే రవణయ్య ప్రవర్తనకు అప్పటికప్పుడు అర్థం గోచరించివుండేదోకాదో చెప్పడం కష్టం! ఆచారి నూత్ముగాహి. అసలు కారణమేదో,

అతడిట్టే పసిగట్టేశాడు. ఐనా యిశంప్రతికారం! కాకమరేమిటి? ఇతను రవణయ్యేనా? కాదు. నూది గుచ్చినందుకు కోప్పడి దర్జీవాడిపైన బురదనీళ్లు క్రుమ్మరించిన ఏనుగు వీడు! ఈ ఏనుగు తొండం పైకెత్తి, మీదికి దూకితే తనేం చేయగలడు? ఆచారి అనుగు నెనక్కుతీశాడు. నిమిషంలో తడిక దాటుకుని దూరంగా వెళ్ళిపోయాడు.

నాలుగోపీరియడు పూర్తికావస్తోంది. న్యాయాధిపతిమొల తన నిర్దోషిత్వాన్ని సహేతుకంగా సమర్థించుకోలేని నేరస్థుడికి మల్లే, సెకండుఫారం 'సి' సెక్షనులో నలభైమంది కుర్రాళ్లు ఎదుట శంకరావు వ్యాసానికి వలయుపరిధికి గల నిప్పుత్తిని విశేషకరించలేక సతమతమై పోతున్నాడు. వివిధ పాఠ్యభాగాలతో బుర్ర వేడెక్కిపోయిన తర్వాత, ఎప్పుడెప్పుడు యింటికిపోయి కంచాలపైన కలియబడుదామా అని కాచుకుని కూర్చున్న విద్యార్థులకు లెక్కలు బోధించ వలసి రావడం ఉపాధ్యాయుడికి శిక్షలాంటిది. ఈశిక్ష టైమ్ టేబిల్ తయారవుతున్న రోజుల్లో శంకరావు ఆచారికి పదిరూపాయలు అప్పివ్వడంలో తానుసించి నందుకు సద్యఃఫలితం! శంకరావు లోలోపల ఆచారిని తిట్టుకుంటూ, బెల్ కోసం చెవులు రిక్కించుకుని కుర్చీలో స్తబ్ధుడై కూచున్నాడు.

కానీ ఒంటిగంటకు సరిగ్గా గంట మ్రోగలేదు. శంకరావు ఓర్పును పరీక్షించడానికి నిశ్చయించు కున్నటువంటిదై అతడి చేతిగడియారంలో పెద్దముల్లు పన్నెండుదగ్గర బయలుదేరి ఒకటి రెండు మూడు నాలుగు మజిలీలను దాటుకుంటూ ముందుకు వెళ్ళి పోతోంది.

దిక్కులు దోచక శంకరావు ఏడుపు మొహం పెట్టి కుర్చీలో అలాగే కూలబడివుండగా, ప్రక్క గదిలోనుంచి ఓ సహోపాధ్యాయుడు బయటికి వచ్చి "శంకరావు గారూ! ఓమాట" అన్నాడు.

"ఏమిటి-ఏమిటి" అంటూ శంకరావు వరండా లోకి పరుగుదీశాడు.

"ఈ రోజు గంట మ్రోగదు" సహోపాధ్యాయుడు శంకరావు చెవులోరహస్యం ప్రకటించేశాడు.

"ఏం! ఎందుకని?"

"రవణయ్య తోటలో చెట్టుక్రింద గాఢనిద్రా పరవసుడైవున్నాడు."

"హతోస్మి, హతోస్మి" అనుకున్నాడు శంకరావు. అనుకున్న అయిదు నిమిషాలకు స్కూలు ప్యూపిల్స్ లీడరు ధర్మమా అని గంటమ్రోగింది.

కుర్రాళ్లు విహంగాళ్లా తుగ్రున పారిపోయాడు. టీచర్స్ రూముకు వెళ్లి, అక్కడ హెడ్మాస్టరు కళ్లపడడానికి మనస్కరించక శంకరావు తన చేతిసంచీని కూర్చున్న గదిలోకే తెప్పించుకున్నాడు. ఇంటికి స్కూలుకూ ఒక మైలుదూరం వుండడంచేత మధ్యాహ్నానికి ఆవసరమైన ఉపాహారం సంచీలో వుంచి తెచ్చుకోడం శంకరావు వాడుక. ఆచేతి సంచీ శంకరావు పాలిటికి గారడినాడిబుట్ట! అందులో నుంచి ఖాద్య పదార్థం లాంటి దేదయినా బయటపడవచ్చు. శంకరావు ఆత్రంగా సంచీలో చేయిపెట్టి చూచాడు. అతిడి నాలుక పెదవులు మధురరసాస్వాదనకు తొట్టు బాటు పడ్డాయి. అని మల్ గూబా మామిడిపళ్ళు!

శంకరావు జేబులోనుంచి పేనాకత్తి పైకి తీశాడు. ఆప్రాయంగా పళ్లెను స్పృశిస్తూ మొదట జీడిమాత్రం కోసిపారవేశాడు. ఆ తర్వాత చాక చక్కంగా పైపాట్లు తీసి వేయడానికి ఉపక్రమించాడు. మెల్లగా గదితలుపులు తెరుచుకున్నాయి.

రవణయ్య గదిలో ప్రవేశించాడు.

రవణయ్యను చూస్తూ శంకరావు తెల్ల బోయాడు.

రవణయ్య సరాసరి టేబిల్ దగ్గరికి వచ్చి రెండు చేతుల్తోనూ రెండు మామిడిపళ్ళు తీసుకుని శంకరావుకు ఎట్టఎదుట డస్కులో కూచున్నాడు.

కదిలితే పైనపగుతుండేమో నన్న భయంతో ఆకలిగొన్న వ్యాఘ్రముందు చేత లుడిగి నిల్చున్న నిరాయుధుడైపోయాడు శంకరావు! అతడలా మిడి గ్రుడ్లతో బిక్కరించి చూస్తుండగానే రవణయ్య చేతుల్లో టెంకలు మినహాగా పళ్ళు మటు మాయమై పోయాయి.

ద్వారంనుండా టెంకల్ని బయటికి విసరి రవణయ్య పైకిలేస్తూ "తిండిపోతు రెండు మామిడి పళ్లతో సరిపెట్టుకోగలడా మేస్తూరూ! వాడి కాకలి ఎక్కువగదూ!" అన్నాడు.

కశాఘాతం తిన్నట్టు శంకరావు ముఖం పాలి పోయింది.

“మీరూ, మీ ఆవిడా కూడ బలుకుని నాకు తిండిపోతని పేరు బెట్టి నాలుగేళ్లయిందా మేష్టారూ! గంపెడు అరటిపళ్ళలో రెండంటే రెండుపళ్ళు తినడమే గదా నాతప్ప! అప్పటినుంచీ నాలుగణాలిచ్చి సంతకు పంపినప్పుడల్లా నే నేదో మ్రింగి వూరుకుంటూనే కదూ మీ అనుమానం? నిజమే. నేను తిండిపోతుని. నాకు రెండుపళ్ళు చాలవు. ఆమిగిలిన పళ్ళనుగూడా అలాగే వుంచండి ఓ లోటా నీళ్ళు త్రాగి యిప్పుడే వస్తాను.”

రవణయ్య చరచరా బయటికి వెళ్ళిపోయాడు.

* * *

ఆరోజురాత్రి ఎనిమిది గంటలవరకు రవణయ్య పూరిపాకలో జరిగిన చిన్న సంఘటనతో ఈకథ సమాప్తమవుతుంది.

అన్నంతని ఆరుబయట కూర్చున్న రవణయ్య భార్యను పిలిచి “చూశావా, నీకొడు కేం చేశాడో” అన్నాడు.

“ఏం చేశాడు?” నింపాదిగా ప్రశ్నించింది మంగమ్మ.

“సెలవు దరఖాస్తులో నాచేత సంతకం పెట్టించు కున్నాడు.”

“మంచిపని చేశాడు. నువ్వింతకాలం చేసిన ఊడిగం చాల్లే.”

“ఊహు. నావల్లకొడు. ఇంటిదగ్గర నన్ను గోళ్ళుగిల్లుకుంటూ కూచోమంటావేమిటి?” గడ్డిం చాడు రవణయ్య.

“ఇంటిదగ్గర కూచోవద్దు. స్కూలు కెళ్లి తోటలో చల్లగా పకుకో. బా...గుంటుంది” అంటూ రాగం తీసింది మంగమ్మ.

“ఏమిటేమిటి!” రవణయ్య భార్యదగ్గరగా వెళ్తూ కంగారుగా ప్రశ్నించాడు. “వాడేమైనా చెప్పాడా నీతో?”

“అంతా చెప్పాడు. ఐనా నువు స్కూలు జరుగు తుండగానా నిద్రపోయేది! ఇదేం ఆగవోగమబ్బా!” మంగమ్మ ముక్కుమీది వేలేసుకుని ఆశ్చర్యం వ్యక్తం చేసింది.

“ఓశేవ్ ఆగాను! వాడు హెడ్మాస్టరు. నువు వాడి తల్లివి. మీరిద్దరూచేరి నాపైన సవారీ చేయదలచు కున్నారల్లేవుంది! ఊహు, అదేం జరగదు. అందుకే నేను సెలవుపెట్టేశాను తెలుసా?”

‘ఇంతకుమునుపు తనచేత కొడుకే సెలవుపెట్టించా డన్నాడు. ఇప్పుడు తనే సెలవుపెట్టా నంటున్నాడు. ఇతగాడి మాటలెప్పుడూ ఇంతేగదా!’ వినుక్కుంటూ లోపలికి వెళ్ళిపోయింది మంగమ్మ.